

**REGIONAL NEWS UNIT**  
**ALL INDIA RADIO, GUWAHATI**  
0000000000

Date : 12-03-2026

**Time : 1800 Hrs.**

***Assamese Evening Bulletin***  
**HEADLINE**

00000

- ১। অসমত ২ লাখ ৫০ হাজাৰ কোটি টকা বিনিয়োগৰ বাবে ৰাজ্য চৰকাৰ আৰু বিনিয়োগকাৰীৰ মাজত বুজাবুজিৰ চুক্তি স্বাক্ষৰ।
- ২। প্ৰধানমন্ত্ৰী নৰেন্দ্ৰ মোদীৰ কাইলৈ অসম আগমন। ৩৭ হাজাৰ ৫০০ কোটি টকা ব্যয় সাপেক্ষ বহুকেইটা প্ৰকল্পৰ উদ্বোধন আৰু আধাৰশিলা স্থাপন।
- ৩। খানাপাৰাত ৫ হাজাৰ ৭৫৪ গৰাকী প্ৰাৰ্থীক ৰাজ্য চৰকাৰৰ নিযুক্তি পত্ৰ প্ৰদান।

**আৰু**

- ৪। বিহাৰ বিধানসভাৰ প্ৰাক্তন অধ্যক্ষ নন্দ কিশোৰ যাদৱৰ কাইলৈ নাগালেণ্ডৰ ৰাজ্যপাল হিচাপে শপতগ্ৰহণ।

00000

এডভাণ্টেজ আছামৰ দ্বিতীয় পৰ্যায়ত প্ৰদান কৰা প্ৰতিশ্ৰুতিৰ বাস্তৱ ৰূপ দিয়াৰ উদ্দেশ্যে অসম চৰকাৰ আৰু বিনিয়োগকাৰীৰ মাজত আজি বুজাবুজিৰ চুক্তি স্বাক্ষৰ কৰা হয়। গুৱাহাটীৰ শ্ৰীশ্ৰীদামোদৰ দেৱ আন্তৰ্জাতিক প্ৰেক্ষাগৃহত বিয়লি আয়োজিত অনুষ্ঠানত মুঠ ২ লাখ ৫০ হাজাৰ কোটি টকাৰ বিনিয়োগৰ বাবে স্বাক্ষৰ কৰা হয়। ব্যক্তিগত ক্ষেত্ৰভিত্তিক ১ লাখ ৪০ হাজাৰ কোটি, আন্তঃগাঁঠনি ক্ষেত্ৰভিত্তিক ৫৪ হাজাৰ কোটি আৰু ৰাজহুৱা খণ্ডৰ প্ৰতিষ্ঠানৰ ৬৩ হাজাৰ কোটি টকাৰ বুজাবুজিৰ চুক্তিত স্বাক্ষৰ কৰা হয়। এই অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মাই মুখ্য অতিথি হিচাপে অংশগ্ৰহণ কৰে।

00000

প্ৰধানমন্ত্ৰী নৰেন্দ্ৰ মোদী কাইলৈ দুদিনীয়া ভ্ৰমণসূচীৰে অসমলৈ আহিব। প্ৰধানমন্ত্ৰীয়ে এই ভ্ৰমণকালত ৩৭ হাজাৰ ৫০০ কোটি ব্যয় সাপেক্ষ বহুকেইটা প্ৰকল্পৰ উদ্বোধন আৰু আধাৰশিলা স্থাপন কৰিব। শ্ৰীমোদীয়ে প্ৰথমে কোকৰাঝাৰত এখন জনসভাত অংশ লৈ ৪ হাজাৰ ৫৭৪ কোটি টকা ব্যয় সাপেক্ষ কেইবাটাও

আন্তঃগাঁথনি প্ৰকল্প উদ্বোধন আৰু আধাৰশিলা স্থাপন কৰিব। প্ৰধানমন্ত্ৰীৰ আগমনৰ পৰিপ্ৰেক্ষিতত কোকৰাঝাৰৰ বডোফা নগৰৰ গ্ৰীন ফিল্ডত প্ৰস্তুতি সম্পূৰ্ণ হৈ উঠিছে।

প্ৰধানমন্ত্ৰী মোদী ইয়াৰ পাছত সন্ধিয়াৰ ভাগত গুৱাহাটীলৈ আহিব আৰু গুৱাহাটীত কেইবাটাও কাৰ্যসূচীত অংশ ল'ব। তেওঁ ৰাজ্যৰ ২০ হাজাৰ চাহ শ্ৰমিকক ভূমিপট্টা বিতৰণ কাৰ্যসূচীৰ শুভাৰম্ভ কৰিব। প্ৰধানমন্ত্ৰীয়ে দুহেজাৰ ৩২০ কোটি টকা ব্যয় সাপেক্ষে পশ্চিম কাৰ্বি আংলঙৰ কপিলী জলবিদ্যুৎ প্ৰকল্পৰ উৎপাদন প্ৰক্ৰিয়াৰো শুভাৰম্ভ কৰিব। শ্ৰীমোদীয়ে গুৱাহাটীত ১০ হাজাৰ কোটিৰো অধিক টকা ব্যয় সাপেক্ষে আন কেইবাটাও প্ৰকল্প উদ্বোধন কৰিব। এই অনুষ্ঠানতে তেওঁ প্ৰধানমন্ত্ৰী কিষণ সন্মান নিধিৰ ২২ সংখ্যক কিস্তি মুকলি কৰিব। প্ৰধানমন্ত্ৰী মোদীয়ে এই আঁচনিৰ অধীনত দেশৰ প্ৰায় ৯ কোটি ৩২ লাখ কৃষকৰ বেংক একাউণ্টলৈ প্ৰত্যক্ষ লাভ হস্তান্তৰযোগে ১৮ হাজাৰ ৬৬০ কোটি টকা প্ৰেৰণ কৰিব। শ্ৰীমোদীয়ে পৰহিলৈ শিলচৰত ২৪ হাজাৰ ৫০৫ কোটি টকা ব্যয় সাপেক্ষে কেইবাটাও গুৰুত্বপূৰ্ণ প্ৰকল্পৰ উদ্বোধন আৰু আধাৰশিলা স্থাপন কৰিব। প্ৰধানমন্ত্ৰীৰ ভ্ৰমণৰ বাবে শিলচৰত পূৰ্ণগতিত প্ৰস্তুতি চলি আছে। আমাৰ শিলচৰৰ সংবাদদাতাই জনোৱা মতে আজি ৰামনগৰ বাইপাছৰ বুধৰাইল পথাৰত হেলিকপটাৰ অৱতৰণৰ বাবে অনুশীলন কৰা হয়।

০০০০০

ৰাজ্য চৰকাৰৰ ১ লাখ নিযুক্তিৰ অংশ হিচাপে মুখ্যমন্ত্ৰী ড০ হিমন্ত বিশ্ব শৰ্মাই আজি পুনৰ ৫ হাজাৰ ৭৫৪ গৰাকী প্ৰাৰ্থীক নিযুক্তি পত্ৰ প্ৰদান কৰে। গুৱাহাটীৰ খানাপাৰাৰ পশু চিকিৎসা বিজ্ঞান মহাবিদ্যালয় খেলপথাৰত এই উপলক্ষে আয়োজিত অনুষ্ঠানত ড০ শৰ্মাই কয়, যে ৰাজ্য চৰকাৰৰ স্বচ্ছ আৰু মেধাভিত্তিক নিযুক্তিৰ প্ৰক্ৰিয়া অব্যাহত আছে। বৰ্তমানলৈকে ১ লাখ ৬৪ হাজাৰ যুৱক-যুৱতীক নিযুক্তি প্ৰদান কৰা হৈছে বুলি উল্লেখ কৰি তেওঁ কয়, যে ২০২৬ৰ পৰা ২০৩১ চনৰ ভিতৰত ৰাজ্যত সম্পূৰ্ণ ২ লাখ দুৰ্নীতিমুক্ত চৰকাৰী চাকৰি মুকলি হ'ব। আজিৰ অনুষ্ঠানত শিক্ষা আৰু শক্তি খণ্ডত ৫ হাজাৰ ৭৫৪ গৰাকী প্ৰাৰ্থীক নিযুক্তি পত্ৰ প্ৰদান কৰা হয়।

আনহাতে মুখ্যমন্ত্ৰী ড০ শৰ্মাই আজি মহিলা সৰলীকৰণৰ ক্ষেত্ৰত গুৰুত্বপূৰ্ণ পদক্ষেপ হিচাপে জালুকবাৰী সমষ্টিৰ ৰাষ্ট্ৰীয় নগৰীয়া জীৱিকা অভিযানৰ অন্তৰ্গত ৫ হাজাৰ ১৫৫ গৰাকী হিতাধিকাৰীৰ মাজত মহিলা উদ্যমিতা আঁচনিৰ চেক বিতৰণ কৰে। অনুষ্ঠানত দিয়া ভাষণত মুখ্যমন্ত্ৰীয়ে মহিলাসকলক এই ধনবাশিৰ সদব্যৱহাৰেৰে তেওঁলোকক স্বাৱলম্বনৰ বাট মুকলি কৰিবলৈ আহ্বান জনায়। এই অনুষ্ঠানতে ড০ শৰ্মাই পঞ্চায়ত আৰু গ্ৰামোন্নয়ন বিভাগৰ প্ৰশাসনিক প্ৰক্ৰিয়া সৰল আৰু ডিজিটেল পদ্ধতিৰে কৰাৰ লক্ষ্যৰে ৭টা বিশেষ প'ৰ্টেল মুকলি কৰে।

০০০০০

বিধানসভা নিৰ্বাচনৰ পৰিপ্ৰেক্ষিতত ৰাজ্যত ৰাজনৈতিক দলসমূহে প্ৰাৰ্থী তালিকা প্ৰকাশকে ধৰি বিভিন্ন প্ৰস্তুতি অব্যাহত ৰাখিছে। শাসকীয় বিজেপিয়ে অহা ১৭ মাৰ্চত দলটোৰে প্ৰতিদ্বন্দ্বিতা কৰিবলগীয়া আটাইকেইটা বিধানসভা সমষ্টিৰ বাবে প্ৰাৰ্থী ঘোষণা কৰিব বুলি মুখ্যমন্ত্ৰী ড০ হিমন্ত বিশ্ব শৰ্মাই ইতিমধ্যে প্ৰকাশ কৰিছে।

কংগ্ৰেছ দলে ৪২ গৰাকী প্ৰাৰ্থীৰ প্ৰথমখন তালিকা কিছুদিন পূৰ্বে প্ৰকাশ কৰে। এ আই ইউ ডি এফ দলে ৯ জনীয়া প্ৰথমখন প্ৰাৰ্থী তালিকা প্ৰকাশ কৰিছে। ৰাইজৰ দলেও ১১ গৰাকী প্ৰাৰ্থীৰ প্ৰথম তালিকাখন প্ৰকাশ কৰিছে।

কংগ্ৰেছ দলে চলিত সপ্তাহতে দ্বিতীয়খন প্ৰাৰ্থী তালিকা ঘোষণা কৰিব বুলি সাংসদ তথা অসম প্ৰদেশ কংগ্ৰেছৰ সভাপতি গৌৰৱ গগৈয়ে প্ৰকাশ কৰিছে। শ্ৰীগগৈয়ে কালি সামাজিক মাধ্যমযোগে ৰাইজৰ দলৰ সৈতে মিত্ৰতা সন্দৰ্ভত কোনো সিদ্ধান্ত হোৱা নাই আৰু সদ্যহতে এই সম্পৰ্কীয় আলোচনাৰ পৰা বিৰত থকা হৈছে বুলি উল্লেখ কৰিছে। অসম গণ পৰিষদ দলে দুই এদিনতে প্ৰাৰ্থী তালিকা প্ৰকাশ কৰিব বুলি দলৰ সভাপতি অতুল বৰাই ইতিমধ্যে প্ৰকাশ কৰিছে। মিত্ৰতা সন্দৰ্ভত এতিয়াও চূড়ান্ত সিদ্ধান্ত হোৱা নাই বুলি তেওঁ উল্লেখ কৰে। অসম গণ পৰিষদ দলৰ সৈতে মিত্ৰতা সন্দৰ্ভত মুখ্যমন্ত্ৰী ড० হিমন্ত বিশ্ব শৰ্মাই আজি এইদৰে কয়-

-বাইট-

বিপিএফে নিৰ্বাচনৰ দিন ঘোষণা কৰা হোৱাৰ পাছত প্ৰাৰ্থীৰ তালিকা ঘোষণা কৰিব বুলি প্ৰকাশ কৰিছে। বি পি এফে বিটিচিৰ ১৫টা সমষ্টিতে নিৰ্বাচন খেলিব বুলি দলৰ মুৰব্বী হাগ্ৰামা মহিলাৰীয়ে প্ৰকাশ কৰিছে। ইউ পি পি এল দলে বি টি চিৰ ১৫ টা সমষ্টিৰ লগতে বি টি চিৰ বাহিৰৰ ছটা সমষ্টিত প্ৰতিদ্বন্দ্বিতা কৰিব বুলি দলটোৰ কাৰ্য্যকৰী সভাপতি তথা ৰাজ্যখনৰ সাংসদ ৰণগৌড়া নাৰ্জাৰীয়ে আজি প্ৰকাশ কৰিছে। চিৰাং জিলা ইউ পি পি এল দলৰ কাৰ্য্যালয়ত আজি অনুষ্ঠিত এখন নিৰ্বাচনকেন্দ্ৰিক সভাত সাংসদগৰাকীয়ে এই কথা প্ৰকাশ কৰিছে।

ইপিনে, লখিমপুৰত আজি আমছৰ কেন্দ্ৰীয় সমিতিৰ প্ৰাক্তন সম্পাদক আমিনুল বহমানৰ নেতৃত্বত শতাধিক লোকে অসম গণ পৰিষদ দলত যোগদান কৰে।

০০০০০

বিশ্বৰ বিভিন্ন প্ৰান্তলৈ অসমৰ কৃষি সামগ্ৰী ৰপ্তানিৰ ক্ষেত্ৰত গুৰুত্বপূৰ্ণ পদক্ষেপ হিচাপে আজি প্ৰায় ২৫ মেট্ৰিক টন জহা চাউল প্ৰথমবাৰৰ বাবে ব্ৰিটেইন আৰু ইটালীলৈ ৰপ্তানি কৰা হয়। কৃষিমন্ত্ৰী অতুল বৰাই খানাপাৰাৰ কৃষি ভৱনৰ পৰা পতাকা জোকাৰি এই ৰপ্তানি কাৰ্যৰ শুভাৰম্ভ কৰে। ৰাজ্য চৰকাৰৰ কৃষি বিভাগ তথা কৃষি আৰু প্ৰসংস্কৰণ খাদ্য সামগ্ৰী ৰপ্তানি বিকাশ প্ৰাধিকৰণ, এ পি ই ডি এ-ৰ সহযোগত জি আই টেগযুক্ত জহা চাউল ৰপ্তানি কৰা হৈছে। উল্লেখযোগ্য যে, অসমৰ থলুৱা সুগন্ধিযুক্ত জহা চাউলে ২০১৭ চনত ভৌগোলিক সূচাংক লাভ কৰিছিল। ইয়াৰ সুকীয়া সুগন্ধি, মিহি আকাৰ আৰু উৎকৃষ্ট সোৱাদৰ বাবে বাণিজ্যিক মূল্য অধিক হৈছে। এই ৰপ্তানিৰ জৰিয়তে জহা চাউলৰ গুণগত মান অটুত ৰাখি আন্তঃৰাষ্ট্ৰীয় বজাৰ দখলৰ প্ৰয়াস কৰা হৈছে।

০০০০০

চৰাইদেউ জিলাৰ সোণাৰীত আজি পুনৰ এহেজাৰ ৬২৫ গৰাকী আত্মসহায়ক গোটৰ মহিলাৰ মাজত মুখ্যমন্ত্ৰী মহিলা উদ্যমিতা আঁচনিৰ চেক বিতৰণ কৰা হয়। সোণাৰীৰ বিধায়ক ধৰ্মেশ্বৰ কোঁৱৰে মহিলাসকলক ১০ হাজাৰ টকাকৈ চেক বিতৰণ কৰে। বিধায়কগৰাকীয়ে ভাষণ প্ৰসংগত কয়, যে বৰ্তমানৰ চৰকাৰখন গ্ৰামাঞ্চলৰ মহিলাসকলক লাখপতি বাইদেউ হিচাপে গঢ়ি তুলিবলৈ প্ৰতিশ্ৰুতিবদ্ধ। এই প্ৰাৰম্ভিক মূলধনে মহিলাসকলক ক্ষুদ্ৰ ব্যৱসায় বা কৃষিভিত্তিক উদ্যোগ আৰম্ভ কৰাত সহায় কৰিব বুলি তেওঁ উল্লেখ কৰে।

বাইট (ধৰ্মেশ্বৰ কোঁৱৰ)

০০০০০

কাছাৰ জিলা কৃষি বিভাগৰ মৃত্তিকা পৰীক্ষাগাৰ চৌহদত কৃষি বিভাগ আৰু কৃষি প্ৰযুক্তি ব্যৱস্থাপনা সংস্থাৰ উদ্যোগত দুদিনীয়াকৈ কিষণ মেলা অনুষ্ঠিত হৈছে। এই মেলাত নতুন কৃষি প্ৰযুক্তি আৰু প্ৰকল্প ৰূপায়ণৰ সন্দৰ্ভত আলোচনা কৰাৰ লগতে ক্ৰেতা আৰু বিক্ৰেতাৰ মাজত সমন্বয়ৰ সৃষ্টি কৰা হৈছে। মেলাত বিভিন্ন চৰকাৰী বিভাগ, কৃষি বিজ্ঞান কেন্দ্ৰ, কৃষি ব্যৱসায়িক সংস্থা, উৎপাদন কোম্পানী, কৃষি প্ৰযুক্তি আৰু যন্ত্ৰ-পাতি বিক্ৰেতাসকলে অংশগ্ৰহণ কৰে। অনুষ্ঠানত কৃষক আৰু বিজ্ঞানীৰ মত-বিনিময় কাৰ্যসূচী অনুষ্ঠিত হয়। তদুপৰি, প্ৰগতিশীল কৃষক বাঁটা প্ৰদান, কুইজ আৰু সাংস্কৃতিক অনুষ্ঠানো চলি আছে।

০০০০০

অসম আৰু অৰুণাচলৰ মাজৰ আন্তঃৰাজ্যিক সীমাৰ জৰীপ অব্যাহত আছে আৰু কিছুমান ঠাইত সীমা নিৰ্ধাৰণ কৰা হৈছে বুলি অৰুণাচল প্ৰদেশৰ মুখ্যমন্ত্ৰী পেমা খাণ্ডুৱে প্ৰকাশ কৰিছে। মুখ্যমন্ত্ৰীগৰাকীয়ে সদৰী কৰা মতে, কেইবা দশক জোৰা সীমা বিবাদ নিষ্পত্তি কৰাৰ অংশ হিচাপে দুয়োখন ৰাজ্যৰ মাজৰ সীমাৰ প্ৰথমটো স্তম্ভ নিৰ্মাণ কৰা হৈছে। অৰুণাচল প্ৰদেশৰ পাক্লে কেছাং জিলাৰ সীমান্তত প্ৰথমটো আন্তঃৰাজ্যিক সীমাৰ স্তম্ভ নিৰ্মাণ কৰা হৈছে। শ্ৰীখাণ্ডুৱে কয় যে নামচাই ঘোষণা পত্ৰ আৰু ইয়াৰ অধীনৰ কিছুমান সিদ্ধান্তৰ অধীনত দুয়োখন ৰাজ্যৰ মাজৰ সীমা নিৰ্ধাৰণৰ কাম অব্যাহত আছে।

০০০০০

বিহাৰ বিধান সভাৰ প্ৰাক্তন অধ্যক্ষ নন্দ কিশোৰ যাদৱে কাইলৈ ২৩ সংখ্যক নাগালেণ্ডৰ ৰাজ্যপাল হিচাপে শপতগ্ৰহণ কৰিব। কোহিমাৰ লোক ভৱনৰ ৬০ ইমকংলিবা স্মাৰক প্ৰেক্ষাগৃহত শপতগ্ৰহণৰ কাৰ্যসূচী অনুষ্ঠিত হ'ব। নাগালেণ্ডৰ ৰাজ্যপাল হিচাপে ৫ মাৰ্চত তেওঁক নিযুক্তি দিয়া হৈছিল যদিও আনুষ্ঠানিকভাৱে কাইলৈ তেওঁ কাৰ্য্যভাৰ গ্ৰহণ কৰিব।

০০০০০

সমাপ্ত